

දුරස්ථ හා අඛණ්ඩ අධ්‍යාපන ඒකකය - රුහුණ විශ්වවිද්‍යාලය
විභාග අපේක්ෂකයන්ට උපදෙස්

ප්‍රවේශ පත්‍රය සහ ශිෂ්‍ය වාර්තා පොත, අනන්‍යතා පත්‍රය හෝ හැඳින්වීමේ පත්‍රය නොමැති ව කිසි ම අපේක්ෂකයකු විභාග ශාලාවට ඇතුළත් කරගනු නො ලැබේ. ප්‍රවේශ පත්‍රයෙහි සඳහන් ආදර්ශ අත්සන පැහැදිලි ලෙස තීන්තෙන් ලිවිය යුතු ය. එසේ නො කරන අපේක්ෂකයන් නුසුදුස්සන් වනු ඇත.

01 විභාග ශාලාව තිබෙන ස්ථානය නිශ්චිත ව නොදන්නේ නම්, විභාගය ඇරඹීමට කලින් දිනක ඒ පිළිබඳ විමසිලිමත්ව විභාගය ආරම්භ කිරීමට මිනිත්තු 30කට ප්‍රථම විභාගය පැවැත්වෙන ස්ථානයට පැමිණිය යුතු ය. අදාළ නිරීක්ෂකවරුන් විසින් විභාග ශාලාවට ඇතුළුවීම සඳහා කැඳවන තුරු විභාග ශාලාවට ඇතුළු නො විය යුතු ය.

- i. වෛද්‍ය හේතු නිසා මුළු විභාගයට ම හෝ විභාගයෙන් කොටසකට හෝ පෙනී සිටීමට නො හැකි වන අපේක්ෂකයින් හට පහත සඳහන් නියමයන් අදාළ වේ.
- ii. නියමිත විභාගයක් සඳහා වෛද්‍ය හේතුවක් නිසා පෙනී නො සිටින අපේක්ෂකයකු එම කරුණ සනාථ කිරීම සඳහා ඉදිරිපත් කර ඇති ඉල්ලීමක් පිළිගැනීමේ හෝ ප්‍රතිකේෂ කිරීමේ බලය පීඨ මණ්ඩලය සතු ය.

(අ) විභාගය සඳහා ඉදිරිපත් නො වී වෛද්‍ය සහතික ඉදිරිපත් කිරීමේ දී අදාළ විෂය පත්‍රය අවසන් වී දින 07ක් ගත වීමට ප්‍රථම, දුරස්ථ හා අඛණ්ඩ අධ්‍යාපන ඒකකය මගින් නිකුත් කරනු ලබන අදාළ අයදුම් පත්‍රය සම්පූර්ණ කර වෛද්‍ය සහතිකය, ප්‍රවේශ පත්‍රය ද (විෂයන් සියල්ලට ම පෙනී සිට අවසන් නම් පමණක්) සමග ඉදිරිපත් කළ යුතු ය.

(ආ) ඉදිරිපත් කරනු ලබන වෛද්‍ය සහතික රජයේ/ආයුර්වේද ආරෝග්‍ය ශාලාවකින් හෝ විශේෂඥ වෛද්‍ය නිලධාරියකු විසින් නිකුත් කරන ලද වෛද්‍ය සහතික විය යුතු ය.

(ඇ) ඉහත සියලු වෛද්‍ය සහතික රජයේ ආකෘති පත්‍රයක / ලිපි ශීර්ෂ සහිතව හා නිල මුද්‍රාවක් සහිතව නිකුත් කරන ලද විධිමත් වෛද්‍ය සහතිකයක් විය යුතු ය.

(ඈ) ඉදිරිපත් කරනු ලබන එක් වෛද්‍ය සහතිකයක් උපරිම දින 14ක් දක්වා පමණක් ඉදිරිපත් කළ යුතු අතර, වෛද්‍ය හේතු නිසා තවදුරටත් කාලය අවශ්‍ය වන්නේ නම් නැවතත් විධිමත් වෛද්‍ය සහතිකයක් ඉදිරිපත් කිරීම අවශ්‍ය වේ.

(ඉ) වෛද්‍ය වාර්තා පීඨ මණ්ඩලය මගින් පිළිගැනීමක දී විභාග ගාස්තු නිදහස් කිරීමක් සිදුවන නමුත්, විභාගයට පෙනී සිටීමට ඇති එක් අවස්ථාවක් අහිමි වන බව සැලකිය යුතු ය.

02 යම්කිසි විෂයයක් පිළිබඳ ප්‍රශ්න පත්‍රයකට පිළිතුරු ලිවීම ගැන සැකයක් ඇති වූ විට එම ප්‍රශ්න පත්‍රයට පිළිතුරු ලිවීම පටන් ගැනීමට පෙර ශාලාධිපතීන්ට ඒ බව දන්වා එය නිරාකරණයකර ගත යුතු ය. එලෙස ක්‍රියා නොකිරීමෙන් අපේක්ෂකයකුට යම් පාඩුවක් සිදුවුව හොත්, ඒ පිළිබඳ ව හානි පූර්ණයක් පසුව කිරීමට නො හැකි බව මතක තබා ගත යුතු ය.

03 අපේක්ෂකයන් විභාගයට පෙනී සිටීමේ දී අනන්‍යතා පත්‍රය (හැඳුනුම්පත) ඉදිරිපත් කළ යුතු අතර එක් එක් විෂයයට පෙනී සිටින විට ද අනන්‍යතාව ඉදිරිපත් කළ යුතු ය. අනන්‍යතාව ඔප්පු කිරීම සඳහා අවශ්‍ය ලියවිලි විභාග ශාලාවේ දී ඉදිරිපත් නො කළ හොත් ප්‍රශ්නපත්‍රවලට පිළිතුරු ලිවීමට අවස්ථාව නොලැබී යා හැකි ය. අවශ්‍ය ලියවිලි විභාග ශාලාවට ගෙන ඒමට අමතක වුව හොත් ඒ බව විභාග ශාලාධිපති හට දන්වා විභාගය අවසන් වීමට පෙර එය ඉදිරිපත් කිරීමට අවසර ලබා ගත යුතු ය.

04 විභාග අපේක්ෂකයන් තම ප්‍රයෝජනය සඳහා පැන්/ පැන්සල්/ මකන/ අඩිකෝදු/ ඡායාමිතික උපකරණ/ පාට පැන්සල් යනාදී වශයෙන් අවශ්‍ය උපකරණ රැගෙන ආ යුතු ය. මීට අමතරව, විභාගයේ දී අනිසි අන්දමින් ප්‍රයෝජනයට ගත හැකි කිසිම ලියවිල්ලක් හෝ සටහනක් හෝ උපකරණයක් තමා විසින් හෝ තමා වෙනුවෙන් අන් අයකු විසින් හෝ ශාලාව තුළට නොගෙනෙන බවට වග බලා ගත යුතු ය.

05 පිළිතුරු ලිවීම ආරම්භ කිරීමට පෙර, තමාට අයත් පිළිතුරු පත්‍රයේ පරීක්ෂණයේ නම සංකේත අංකය සහිතව විෂයය/ විෂය කොටස හා විභාග අංකය පැහැදිලිව පිළිතුරු පත්‍රයේ නියම ස්ථානයේ සටහන් කළ යුතු ය.

06 ප්‍රශ්නයක කොටසකට පිළිතුරු ලිවීමෙන් පසු ඉතිරි කොටසට පිළිතුරු ලිවීමට පෙර, පේලි කිපයක් හිස් කර තැබීමට ද, සම්පූර්ණ ප්‍රශ්නයට පිළිතුරු ලිවීමෙන් පසු ද පේලි කිපයක් හිස් කර තැබීම ද ඔබේ ම සුභ සිද්ධිය සඳහා වනු ඇත. විභාග ශාලාධිපතීන් දැන්වුවහොත් හෝ ප්‍රශ්න පත්‍රයේ දක්වා තිබුණහොත් ඒ ඒ කොටස් වලට උත්තර ලියන පොත් වෙන් වෙන් වශයෙන් ප්‍රයෝජනයට ගත යුතු ය.

- 07 පිළිතුරු ලියන කඩදාසියෙහි දෙපැත්තේ වෙන් කරන ලද තීරුවල කිසිවක් නො ලිවිය යුතු ය. වම් පැත්තේ තීරයෙහි ප්‍රශ්නවල අංකය වරදවා හෝ නොපැහැදිලි ව යෙදීම ව්‍යාකූලතාවලට හේතු වනු පමණක් නො ව අපේක්ෂකයාට ලකුණු අඩුවීමට ද හේතු විය හැකි බැවින්, ප්‍රශ්නවල අංක නිසි ආකාරයට යෙදීමට සිහි තබා ගත යුතු ය.
- 08 පිළිතුරු ලිවීම පිළිබඳ ව ප්‍රශ්න පත්‍රයේ සඳහන් කොට ඇති උපදෙස් ඉතා සැලකිල්ලෙන් කියවා තේරුම් ගත යුතු ය.
- 09 ගණිත ප්‍රශ්නවලට පිළිතුරු සපයන විට දළ සටහන්, කටුවැඩ යනාදිය ඒ ඒ පිළිතුරෙහි කොටස් වශයෙන් පිළිවෙළින් දැක්විය යුතු ය. අවශ්‍ය තැන්වලට අදිනු ලැබූ රූප සටහන්, චිත්‍ර ආදිය පැහැදිලිව ද නිවැරදිව ද සෑහෙන පමණ විශාලව තිබිය යුතුය.
- 10 ප්‍රශ්න පත්‍රයට පිළිතුරු ලියා අවසන් වූ විට පිළිතුරු ලියූ කඩදාසි සියල්ල ම ප්‍රශ්නවලට පිළිතුරු ලියූ පිළිවෙල අනුව එකතු කොට එහි වම් පැත්තේ උඩ කෙළවර හිල් කොට නූලකින් බැඳ තැබිය යුතු ය. දකුණු පැත්ත උඩ කෙළවර නිදහස් ව තැබිය යුතු ය.
- 11 ඔබේ පිළිතුරුපත විභාග ශාලාධිපතින්ට හෝ ඔහුගේ සහාය පරීක්ෂකයෙකුට හෝ සියතින් භාර දිය යුතු ය. නොහොත් පිළිතුරු පත් එකතු කරන තෙක් සිය අසුනේම හිඳගෙන සිටිය යුතු ය. එසේ නොකිරීම පිළිතුරුපත් නැති වී යාමට ද, ඔබ ඇතැම් ප්‍රශ්න පත්‍රයන්ට පිළිතුරු නොලිවෙකු සේ සැලකීමටද හේතු විය හැකිය. කවර කරුණක් නිසාවත් ඔබගේ පිළිතුරු පත විභාග ශාලාවෙහි සේවකයකුට භාර නොදිය යුතු ය.
- 12 යම්කිසි කරුණක් නිසා විභාග ශාලාධිපතින්ට හෝ සහාය පරීක්ෂකයකු හට කථා කිරීමට අවශ්‍ය වූ විටද සිය අසුනින් නොනැගිට අත පමණක් ඔසවා සංඥා කළ යුතු ය. විභාග ශාලාව තුළ සිටින කිසිවෙකුට බාධාවක් වන අයුරින් කටයුතු නොකිරීමට වග බලා ගත යුතු ය.
- 13 ගණක යන්ත්‍ර භාවිතා කිරීමට අවසර දී ඇති ප්‍රශ්න පත්‍ර සඳහා පමණක් භාවිතා කිරීමට ඔබ විසින් ගණක යන්ත්‍ර රැගෙන ආ යුතුය.
- 14 විභාග ශාලාව තුළට ජංගම දුරකථන රැගෙන නො ආ යුතුය.

විභාග අපේක්ෂකයන් සඳහා නියෝග

විභාග අපේක්ෂකයන් මතු දැක්වෙන නියෝග පිළිපැදීමට බැඳී සිටිය යුතුය.

- I. (අ) සියලුම විභාග අපේක්ෂකයින් විභාග ශාලාව තුළ විභාග ශාලාධිපතින්ට ද සහාය පරීක්ෂකයන්ට ද, අනෙකුත් අපේක්ෂකයන්ටද බාධා හෝ හිරිහැර නොවන සේ හැසිරිය යුතු ය. විභාග ශාලාව තුළ හා අවට නිශ්ශබ්ද ව සිටිය යුතු ය.
 - (ආ) විභාග අපේක්ෂකයින් තමන්ගේ අංකය දරන අසුන්හි මිස, අන් අසුනක ඉඳ ගැනීම නොකළ යුතු අතර ශාලාධිපතිගේ අවසරය නොමැතිව තමන්ගේ ස්ථානය වෙනස් නොකළ යුතු ය.
 - (ඇ) තමන්ට සපයන ලද ලිපි ද්‍රව්‍ය හැර අන් පොත්පත් ලුහුඬු සටහන්, අත්බැග්, පෙට්ටි, පුවත්පත් හා ජංගම දුරකථන යනාදිය තමා ළඟ තබා නොගත යුතු ය. විභාග ශාලාවේදී ලියන ලද කිසිදු දෙයක් හෝ පිළිතුරු ලිවීම පිණිස තමන්ට දෙනු ලබන කඩදාසි හෝ තමන්ට අයත් නොවන අනෙක් ද්‍රව්‍ය හෝ විභාග ශාලාවෙන් පිටතට ගෙන නොයා යුතුය.
 - (ඈ) අනෙක් අපේක්ෂකයින්ගේ පිළිතුරු දෙස නොබැලිය යුතු අතර අනෙක් අපේක්ෂකයකුට ම උපකාර දීමෙන්ද, අනෙකකුගේ උපකාර ගැනීමෙන්ද සම්පූර්ණයෙන් ද වැළකිය යුතු ය.
- II. මෙම නියෝග උල්ලංගනය කරන අපේක්ෂකයකුයට සනාතන සභාව අනුමත කරන පරිදි මතු දැක්වෙන දඩුවම් එකක් හෝ වැඩි ගණනක් හෝ පනවනු ලැබේ.
 - i. පවත්වන ලද සමස්ත පරීක්ෂණයේ ම හෝ ඉන් කොටසකට හෝ එක් විෂයකට පෙනී සිටීම තහනම් කිරීම.
 - ii. එක් අවුරුද්දකට, අවුරුදු කීපයකට හෝ මුළු ජීවිත කාලයටම දුරස්ථ හා අඛණ්ඩ අධ්‍යාපන ඒකකය විසින් පවත්වන කිසිදු විභාගයකට පෙනී සිටීමට අවසර නොදීම.
 - iii. පන්ති සාමාර්ථයක් වෙතොත් ඒ සඳහා ඇති හිමිකම අහිමි කිරීම
 - iv. උපාධි ප්‍රදානෝත්සවයට සහභාගී වීමට අවසර නොදීම.